

سُورَةُ الْقُرَيْشِ

مکہ مکرمہ میں قبیلہ قریش کو ہر طرح سے سیادت، و قیادت حاصل تھی، وہ بیت اللہ کے خادم تھے اور ایام حج میں زیارت کرنے والوں کے قیام و طعام کا انتظام و انصرام کرتے تھے جس سے انہیں بہت مالی فوائد حاصل ہوتے تھے۔ اسی طرح تجارت پر بھی زیادہ تر اسی قبیلے کے لوگ چھائے ہوئے تھے، ان کے تجارتی قافلے بغیر روک ٹوک اور بلا خوف و خطر موسم سرما میں یمن اور حبشہ کی طرف جبکہ موسم گرما میں شام اور فلسطین کا سفر کرتے تھے، سرما کا سفر گرم علاقوں کی طرف ہوتا جبکہ گرما کا سفر خوشگوار اور معتدل علاقوں کی طرف ہوتا تھا۔ جو راحت و آرام سے اور بخیر و خوبی طے پاتا اور ان تجارتی راستوں میں بسنے والے لوگ، حرم کے خدام ہونے کے سبب انہیں کچھ نہیں کہتے تھے بلکہ ان کی خاطر مدارات ہوتی تھیں اور انہیں یہ ساری سہولتیں اور مراعات حرم میں بسنے کی وجہ سے ملی تھیں۔

قریش مکہ کو حکم ہو رہا ہے کہ جس رب نے انہیں دشمنوں سے محفوظ رکھا، بیت اللہ کو امن و سلامتی کا گوارہ بنایا اور ان کی معاش کا بہتر بندوبست فرمایا انہیں بھی چاہیے کہ وہ اس گھر کے مالک کی بندگی بجالائیں، شرک اور بت پرستی کو چھوڑ کر اس کے مطیع اور فرمانبردار بندے بن جائیں اور خاتم النبیین جناب محمد رسول اللہ صلی اللہ علیہ وسلم جس پیغام حق کو لے کر تشریف لائے ہیں اسے دل و جان سے تسلیم کریں۔

”سورۃ قریش“ سابقہ سورت ”الفیل“ کا گویا ضمیمہ اور تتمہ ہے، سابق سورت میں اہل مکہ اور خاص طور پر قریش پر ہونے والے رب عظیم کے احسان اور اس کی قدرت کا تذکرہ تھا کہ کس طرح اس نے ابرہہ کے ہاتھیوں والے لشکر کو چڑیوں کے جھنڈ بھیج کر تباہ و برباد کر ڈالا اور انہیں امن و سلامتی سے بہرہ ور کیا۔

آیات: ۴

سُورَةُ الْقُرَيْشِ

رکوع: ۱

بِسْمِ اللَّهِ الرَّحْمَنِ الرَّحِيمِ

﴿لَا يَلْفُ قُرَيْشٍ (۱) إِلْفِهِمْ رِحْلَةَ الشِّتَاءِ وَالصَّيْفِ (۲)
فَلْيَعْبُدُوا رَبَّ هَذَا الْبَيْتِ (۳) الَّذِي أَطْعَمَهُمْ مِنْ
جُوعٍ لَا وَّ آمَنَهُمْ مِنْ خَوْفٍ (۴)﴾

قریش (مکہ) عادی ہوئے اور انہیں جاڑے اور گرمی کے سفر کا عادی ہونا (رب کریم کی رحمت سے میسر ہوا) تو انہیں چاہیے کہ اس گھر کے رب کی عبادت کریں، جس نے ان کو بھوک میں کھانے کے لیے (رزق) دیا اور (دشمن کے) خوف سے امن بخشا۔

﴿لَا يَلْفُ قُرَيْشٍ، إِلْفِهِمْ رِحْلَةَ الشِّتَاءِ وَالصَّيْفِ﴾

قریش (مکہ) عادی ہوئے اور انہیں جاڑے اور گرمی کے سفر کا عادی ہونا (رب کریم کی رحمت سے میسر ہوا)۔

لَا يَلْفُ (لِ. اَيْلَفٍ) لیے، مانوس (عادی) ہونے کے (إِلْفٌ، يَأْلَفُ، إِلْفًا وَ أَلْفًا، وَأَلْفًا)

مانوس ہونا، عادی ہونا، الألفةُ محبت و اتفاق، انسیت، دوستی، تعلق اردو میں بھی جانا پہچانا لفظ ہے، (القاموس الوحید) قُرَيْشٍ قَبِيلَهُ قُرَيْشٍ، إِلْفِهِمْ (إِلْفٌ هُمْ) عادی ہونا۔ ان کا، 'ہم' ضمیر جمع مذکر غائب افراد قریش کی طرف جاتی ہے، رِحْلَةَ سَفَرٍ (کرنا ان کا)، (رَحَلَ، يَرْحَلُ، رَحَلًا) رَحِيلًا وَ رِحْلَةً عَنِ الْمَكَانِ کسی جگہ سے سفر کرنا، کوچ کرنا، الرَّاحِلَةُ، سواری اور بار برداری کا اونٹ، الشِّتَاءِ

جاڑے (سرمہ) کا (القاموس الوحید)، وَالصَّيْفِ اور گرما کا۔

مولانا محمد منظور نعمانی لکھتے ہیں:

”سورۃ قریش کے مضمون اور پیغام کو سمجھنے کے لیے ایک بات تو یہ پیش نظر رہنی چاہیے کہ مکہ میں اگرچہ قریش کے علاوہ دوسرے قبیلے بھی آباد تھے لیکن سرداری اور قیادت کا مقام قریش ہی کو حاصل تھا اور اس کی وجہ سے صورت حال یہ تھی کہ کسی چیز کے قبول کر لینے یا رد کر دینے کے بارے میں قریش جو رویہ اختیار کرتے، امید کی جاتی کہ دوسرے لوگ بھی وہی رویہ اختیار کریں گے، دوسری بات یہ سامنے رہنی چاہیے کہ مکہ والوں کی معاش کا زیادہ تر دار و مدار تجارت پر تھا اور یہ تجارت بھی قریش ہی کے ہاتھ میں تھی، خود مکہ معظمہ اور اس کے آس پاس کے علاقہ کا حال یہ تھا کہ نہ وہاں زراعت تھی نہ کوئی اور ایسی چیز جس سے لوگوں کی معاشی ضرورتیں پوری ہوتیں، تجارت واحد ذریعہ معاش تھا، قریش میں جو سرمایہ دار تھے وہ تو تجارت کرتے ہی تھے لیکن جن کے پاس اپنا سرمایہ نہیں تھا وہ بھی سرمایہ والوں کے ایجنٹ کے طور پر کام کرتے تھے، پھر ان میں جو فیاض اور اہل سخاوت تھے وہ تجارتی منافع ہی کے بل پر غریبوں اور مفلسوں کی بھی مدد کرتے تھے، اس طرح قریش کی تجارت سے سب کو سہارا ملتا تھا، اس تجارت کا نظام یہ تھا کہ حجاز جس کا مرکزی شہر مکہ معظمہ تھا اور ہے، اس کے ایک طرف شام تھا جو سرد ملک ہے اور دوسری طرف یمن جو گرم علاقہ ہے، قریش کے تجارتی قافلے گرمی کے موسم میں شام کی طرف اور سردی کے زمانہ میں یمن کی طرف جاتے اور ایک ملک کی پیداوار اور مصنوعات دوسرے ملک تک پہنچاتے اور خود حجاز کے علاقہ میں بھی فروخت کرتے۔ اس زمانے میں یہ راستے مأمون نہیں تھے، تجارتی قافلے لٹ بھی جاتے تھے۔ چونکہ ان علاقوں میں عام طور سے وہ لوگ آباد تھے جو کعبہ کی عظمت اور تقدس کا عقیدہ رکھتے تھے اور اس کو بیت اللہ مانتے تھے اور قریش کے بارے میں جانتے تھے کہ یہ اس کے خادم اور پڑوسی ہیں اور حج کے زمانہ میں دور دراز سے آنے والے حاجیوں کی خدمت کرتے ہیں اس لیے ان کے تجارتی قافلوں سے وہ تعرض نہیں کرتے تھے بلکہ ان کی خاطر مدارت ہوتی تھی، پھر ان تجارتی سفروں کی وجہ سے قریش گرمی کے موسم میں مکہ معظمہ کی سخت گرمی سے اور سردی کے موسم میں وہاں کی سردی سے محفوظ رہتے تھے، اس وجہ سے یہ دونوں سفر قریش بڑے ذوق و شوق سے کرتے تھے اور یہ ان کی معاشی ضرورت ہونے کے علاوہ ان کی

مرغوب و محبوب تفریح بھی تھی اور ظاہر ہے کہ یہ ساری نعمتیں اور سہولتیں اُن کو خانہ کعبہ ہی کے طفیل، فی الحقیقت رب کعبہ کی طرف سے حاصل ہو رہی تھیں، تو اس سورہ میں بھی ان سب باتوں کی طرف اجمالی اشارہ کرتے ہوئے قریش سے فرمایا گیا ہے کہ اس کعبہ کے طفیل رب کعبہ کی طرف سے جنوارِ ازشیں تم پر ہو رہی ہیں کہ ان تجارتی سفروں کے ذریعہ تمہارا معاشی اور غذائی مسئلہ حل ہو رہا ہے اور بھوک کے عذاب سے تم کو نجات ملی ہوئی ہے اور تمہارے قافلے امن اور اطمینان کے ساتھ چلتے ہیں، تم کو وہ خوف و خطر نہیں ہوتا جو دوسروں کو ہوتا ہے اور یہ سفر تم کو مرغوب بھی ہیں تو اس سب حق ہے کہ تم رب کعبہ ہی کی عبادت اور بندگی کرو، جس کے فضل و کرم سے تم کو یہ سب کچھ حاصل ہو رہا ہے۔“ (درس قرآن)

﴿فَلْيَعْبُدُوا رَبَّ هَذَا الْبَيْتِ، الَّذِي أَطْعَمَهُمْ مِنْ جُوعٍ ۖ وَآمَنَهُمْ مِنْ خَوْفٍ﴾
 تو انہیں چاہیے کہ اس گھر کے رب کی عبادت کریں، جس نے ان کو بھوک میں کھانے کے لیے
 (رزق) دیا اور (دشمن کے) خوف سے امن بخشا۔

فَلْيَعْبُدُوا (ف. ل. يَعْبُدُوا) پس، چاہیے، کہ وہ عبادت کریں، فعل امر جمع مذکر غائب، لام تاکید معنی دے رہا ہے (عَبَدَ، يَعْبُدُ، عِبَادَةٌ وَ عُبُودِيَّةٌ) اللہ تعالیٰ کی اطاعت و فرمانبرداری کرنا، عبادت کا لفظ اردو میں بھی جانا پہچانا ہے، رَبِّ هَذَا الْبَيْتِ، اس گھر کے رب کی یعنی اللہ جل جلالہ کی، الَّذِي جس نے اسم موصول، أَطْعَمَهُمْ (أَطْعَمَ. هُمْ) کھانا دیا، ان کو أَطْعَمَ (أَطْعَمَ، يُطْعِمُ، إِطْعَامًا) کھانا کھلانا، 'ہم' کی ضمیر جمع مذکر غائب قریش کی طرف جاتی ہے، مِنْ جُوعٍ بھوک میں، الْعَطَشُ وَ الْجُوعُ بھوک پیاس اردو میں بھی استعمال ہوتا ہے، وَ آمَنَهُمْ (آمَنَ. هُمْ) اور، امن دیا، ان کو آمَنَ واحد مذکر غائب (آمَنَ، يُؤْمِنُ، إِيمَانًا) امن دینا، بے خوف کرنا، هُمْ کی ضمیر قریش کی طرف جاتی ہے مِنْ خَوْفٍ خوف سے۔

سید قطب شہید لکھتے ہیں:

”اس عبارت کو پھیلایا جائے تو اس کا مفہوم یہ ہوگا کہ ان کے علاقے کی حالت تو یہ تھی کہ وہ بھوکے مرتے لیکن اللہ نے انہیں کھانے کو دیا اور اس بھوک سے نجات دلا کر انہیں شکم سیر کیا۔“ وَ آمَنَهُمْ مِنْ

خَوْفٍ“ یعنی ان کی ناتوانی کی جو حالت اور گرد و پیش کے سماج کی جو کیفیت تھی اس کا تقاضا تو یہ تھا کہ وہ خوف و خطر کی حالت میں رہتے لیکن اللہ نے انہیں خوف سے نجات بخشی اور امن و امان کی نعمت عطا کی۔ اس یاد دہانی سے دلوں میں حیا پیدا ہوتی اور شرمساری ابھرتی ہے، قریش بیت اللہ کی قدر و قیمت اور اپنی زندگی میں اس کے اثرات سے نا آشنا نہ تھے، مصائب و شدائد میں وہ بتوں کی نہیں، صرف اس گھر کے رب کی پناہ لیتے تھے، دیکھو! یہ عبدالمطلب ہیں، وہ ابرہہ کا مقابلہ کسی لشکر یا قوت سے نہیں کرتے، وہ اس کے مقابلہ کے لیے صرف اللہ تعالیٰ کا سہارا ڈھونڈتے ہیں جس نے اس گھر کی حفاظت کا ذمہ لیا ہے، اس وقت وہ کسی بت کو مقابلے کے لیے میدان میں نہیں لاتے، وہ یہ نہیں کہتے کہ ”دیوتا اس گھر کی حفاظت کریں گے“۔ انہوں نے ابرہہ سے صرف یہ کہا ”میں اپنے اونٹوں کا مالک ہوں، رہا یہ گھر تو اس کا ایک رب ہے، وہ ضرور اس کی حفاظت فرمائے گا، لیکن جاہلیت کی کج روی کسی منطق کی قائل نہیں ہوتی، وہ حق کو تسلیم نہیں کرتی، وہ معقول بات کو قبول کرنے کے لیے آمادہ نہیں ہوتی۔“ (فی ظلال القرآن)

آیات مبارکہ کی حکمت و بصیرت:

(۱) اس سورہ مبارکہ سے معلوم ہوتا ہے کہ معاشرتی زندگی کے مسائل میں دو بنیادی باتیں رزق کی فراوانی اور دشمن کے حملوں سے بے خوفی کا حاصل ہونا ہے، اس سے معاشرتی زندگی چمپتی آگے بڑھتی اور پھلتی پھولتی ہے، تمام شعبہ ہائے زندگی میں ترقی ہوتی ہے مگر شرط ہے کہ وہاں کے لوگوں میں آگے بڑھنے اور محنت کا جذبہ موجود ہو۔

(۲) جو لوگ ایسی فارغ البالی اور اطمینان حاصل کرنے کے بعد بھی اس کے قدر دان نہ ہوں تو اللہ تعالیٰ کی طرف سے ان سے وہ نعمتیں سلب کر لی جاتی ہیں قرآن حکیم میں اس کا ذکر اس طرح آتا ہے:

ضَرَبَ اللَّهُ مَثَلًا قَرْيَةً كَانَتْ آمِنَةً مُطْمَئِنَّةً يَأْتِيهَا رِزْقُهَا رَغَدًا مِنْ كُلِّ مَكَانٍ فَكَفَرَتْ بِأَنْعُمِ اللَّهِ فَأَذَاقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ (النحل: ۱۱۲) ”اللہ تعالیٰ ایک مثال بیان فرماتا ہے کہ ایک بستی تھی جسے اللہ تعالیٰ کی طرف سے امن اور اطمینان کی نعمت نصیب تھی اور اس کے لیے رزق ہر جگہ سے وافر آ جاتا تھا، پھر اس بستی والوں نے اللہ تعالیٰ کی

نعمتوں کی ناشکری کی تو اللہ نے ان کے اس کرتوت کی بنا پر ان کو بھوک اور خوف کی مصیبتوں میں مبتلا کر دیا۔“

(۳) سورہ مبارکہ امت مسلمہ کے لیے بالخصوص اور پاکستانی معاشرے کے لیے بالعموم ایک خاص پیغام رکھتی ہے:

امت مسلمہ خصوصاً عرب ریاستوں کو اللہ تعالیٰ نے بے پناہ معدنی دولت سے نوازا تھا، بجائے اس کے کہ یہ دولت امت مسلمہ کی فلاح و بہبود پر صرف ہوتی اور جدید اسلحہ سے اپنے آپ کو لیس کر کے اجتماعی قوت کو مضبوط بنایا جاتا، عربوں نے اس دولت کو یا تو عیش و عشرت میں اڑا ڈالا یا پھر یورپ اور امریکہ کے بنکوں میں جمع کر دیا، اس رقم سے دشمنوں نے فائدہ اٹھا کر اسلحہ سازی کی فیکٹریاں بنائیں اور اسے مسلمانوں پر چلایا، ہمارے شہروں اور بستوں کو تباہ و برباد کر ڈالا، افغانستان اور عراق کے حالات آپ کے سامنے ہیں۔

(۴) حصول پاکستان کے لیے ان گنت جانی و مالی قربانیاں دی گئیں کہ اس خطہ زمین میں اللہ تعالیٰ کا قانون جاری و ساری ہوگا مگر حریص اور لالچی سیاست دانوں نے اس کا حلیہ بگاڑ کر رکھ دیا اور نصف صدی سے زائد عرصہ گزر جانے کے باوجود اسلام کا عادلانہ نظام یہاں جاری نہ ہو سکا اور آج ملک اخلاقی، معاشی، تعلیمی اور معاشرتی لحاظ سے جہاں کھڑا ہے وہ کسی سے پوشیدہ نہیں ہے۔
فاعتبروا یا اولی الابصار

.....○.....